

አጽናኑ፤ ሕዝቤን አጽናኑ ይላል አምላካችሁ።

2 ፤ ለኢየሩሳሌም ልብ ተናገሩ የተቀጠረችበት ወራት እንደ ተፈጸመ፤ ኃጢአትዋም እንደ ተሰረየ፤

ከእግዚአብሔርም እጅ ስለ ኃጢአትዋ ሁሉ ሁለት እጥፍ እንደ ተቀበለች ወደ እርስዋ ጩኹ።

3 ፤ የአዋጅ ነጋሪ ቃል። የእግዚአብሔርን መንገድ በምድረ በዳ ጥረጉ፤ ለአምላካችንም ጐዳና በበረሀ አስተካከሉ።

4 ፤ ሽለቆው ሁሉ ከፍ ይላል፤ ተራራውና ኮረብታውም ሁሉ ዝቅ ይላል፤ ጠማማውም ይቃናል፤ ስርጓጉጡም ሜዳ ይሆናል፤

5 ፤ የእግዚአብሔርም ክብር ይገለጣል፤ ሥጋ ለባሹም ሁሉ በአንድነት ያየዋል፤ የእግዚአብሔር አፍ ይህን ተናግሮአልና።

6 ፤ ጩኸ የሚል ሰው ቃል፤ ምን ብዬ ልጩኸ? አልሁ። ሥጋ ለባሽ ሁሉ ሣር ነው፤ ክብሩም ሁሉ እንደ ምድረ በዳ አበባ ነው።

7 ፤ የእግዚአብሔር እስትንፋስ ይነፍስበታልና ሣሩ ይደርቃል አበባውም ይረግፋል፤ በእውነት ሕዝቡ ሣር ነው።

8 ፤ ሣሩ ይደርቃል አበባውም ይረግፋል፤ የአምላካችን ቃል ግን ለዘላለም ጸንታ ትኖራለች።

9 ፤ የምስራች የምትነግሪ ጽዮን ሆይ፤ ከፍ ወዳለው ተራራ ውጪ የምስራች የምትነግሪ ኢየሩሳሌም ሆይ፤ ድምፅሽን በኃይል አንሺ፤ አንሺ፤ አትፍሪ፤ ለይሁዳም ከተሞች። እነሆ፤ አምላካችሁ! ብለሽ ንገሪ።

10 ፤ እነሆ፤ ጌታ እግዚአብሔር እንደ ኃይል ይመጣል ከንዱም ስለ እርሱ ይገዛል፤ እነሆ፤ ዋጋው ከእርሱ ጋር ደመወዙም በፊቱ ነው።

11 ፤ መንጋውን እንደ እረኛ ያሰማራል፤ ጠቦቶቹን በክንዱ ሰብስቦ በብብቱ ይሸከማል፤ የሚያጠቡትንም በቀስታ ይመራል።

12 ፤ ውኆችን በእፍኙ የሰፈረ፤ ሰማይንም በስንዝር የለካ፤ የምድርንም አፈር በመስፈሪያ ሰብስቦ የያዘ፤ ተራሮችን በሚዛን ኮረብቶችንም በሚዛኖች የመዘነ ማን ነው?

13 ፤ የእግዚአብሔርን መንፈስ ያዘዘ፤ ወይስ አማካሪ ሆኖ ያስተማረው ማን ነው?

14 ፤ ወይስ ከማን ጋር ተመካከረ? ወይስ ማን መከረው? የፍርድንም መንገድ ማን አስተማረው? እውቀትንስ ማን አስተማረው? የማስተዋልንስ መንገድ ማን አሳየው?

15 ፤ እነሆ፤ አሕዛብ በገንቦ እንዳላች ጠብታ ናቸው፤ በሚዛንም እንዳለ ትንሽ ትቢያ ተቈጥረዋል፤ እነሆ፤ ደሴቶችን እንደ ቀላል ነገር ያነሣል።

16 ፤ ሊባኖስ ለማንደጃ እንስሶችዋም ለሚቃጠል መሥዋዕት አይበቁም።

17 ፤ አሕዛብ ሁሉ በፊቱ እንዳልነበሩ ናቸው፤ ከምናምን እንደሚያንሱ፤ እንደ ከንቱ ነገርም ይቈጥራቸዋል።

18 ፤ እንግዲህ እግዚአብሔርን በማን ትመስሉታላችሁ? ወይስ በምን ምሳሌ ታስተያዩታላችሁ?

19 ፤ የተቀረጸውንስ ምስል ሠራተኛ ሠርቶታል፤ አንጥረኛም በወርቅ ለብጦታል፤ የብሩንም ሰንሰለት አፍስሶለታል።

20 ፤ ለዚህ መባዕ ገንዘቡ ያልበቃው ድሀ የማይነቅዘውን እንጨት ይመርጣል፤ ምስሉም እንዳይናወጥ ያቆመው ዘንድ ብልህ ሠራተኛን ይፈልጋል።

21 ፤ አላወቃችሁምን? ወይስ አልሰማችሁምን? ከጥንትስ አልተወራላችሁምን? ወይስ ምድር ከተመሠረተች ጀምሮ አላስተዋላችሁምን?

22 ፤ እርሱ በምድር ከብብ ላይ ይቀምጣል፤ በእርስዋም የሚኖሩት እንደ አንበጣ ናቸው፤ ሰማያትን እንደ መጋረጃ የሚዘረጋቸው እንደ ድንኳንም ለመኖርያ የሚዘረጋቸው፤

23 ፤ አለቆችንም እንዳልነበሩ፤ የምድርንም ፈራጆች እንደ ከንቱ ነገር የሚያደርጋቸው እርሱ ነው።

24 ፤ ገና እንደ ተተከሉና እንደ ተዘሩ፤ በምድርም ሥር ገና እንደ ሰደዱ ወዲያውኑ ነፈሰባቸው፤ እነርሱም ደረቁ፤ ዐውሎ ነፋስም እንደ አብቅ ጠረጋቸው።

25 ፤ እንግዲህ እተካከለው ዘንድ በማን መሰላችሁኝ? ይላል ቅዱሱ።

26 ፤ ዓይኖችሁን ወደ ላይ አንሥታችሁ ተመልከቱ፤ እነዚህን የፈጠረ ማን ነው? ሠራዊታቸውን በቅጥር የሚያወጣ እርሱ ነው፤ ሁሉንም በየስማቸው ይጠራቸዋል፤ በኃይሉ ብዛትና በችሎቱ ብርታት አንድስ እንኳ አይታጣውም።

27 ፤ ያዕቆብ ሆይ፤ እስራኤልም ሆይ። መንገዴ ከእግዚአብሔር ተሰውራለች ፍርዴም ከአምላኬ አልፋለች ለምን ትላለህ? ለምንስ እንዲህ ትናገራለህ?

28 ፤ አላወቅህምን? አልሰማህምን? እግዚአብሔር የዘላለም አምላክ፤ የምድርም ዳርቻ ፈጣሪ ነው፤

አይደክምም፤ አይታከትም፤ ማስተዋለም አይመረመርም።

29 ፤ ለደካማ ኃይልን ይሰጣል፤ ጉልበት ለሌለውም ብርታትን ይጨምራል።

30 ፤ ብላቴኖች ይደክማሉ ይታከቱማል፤ ጐበዛዝቱም ፈጽሞ ይወድቃሉ፤

31 ፤ እግዚአብሔርን በመተማመን የሚጠባበቁ ግን ኃይላቸውን ያድሳሉ፤ እንደ ንስር በከንፍ ይወጣሉ፤ ይሮጣሉ፤

አይታከቱም፤ ይሄዳሉ፤ አይደክሙም።